

दंगीशरण गाउँपालिकाका उपाध्यक्ष श्री पिमा कुमारी वली खड्काले १५औं  
गाउँसभामा प्रस्तुत गर्नु भएको आर्थिक वर्ष २०८०/०८१ को  
बजेट तथा कार्यक्रम



दंगीशरण गाउँपालिका  
गाउँ कार्यपालिकाको कार्यालय  
हेकुली, दाङ  
लुम्बिनी प्रदेश, नेपाल  
२०८० साल असाढ १० गते

**दंगीशरण गाउँपालिकाको १५ औं गाउँ सभाका आदरणीय सभाध्यक्ष ज्यू !**

यस गरिमामय गाउँ सभामा उपस्थित गाउँ सभाका सदस्य ज्यूहरू लगायत उपस्थित सबैलाई हार्दिक अभिवादन गर्दै दंगीशरण गाउँपालिकाको उपाध्यक्ष एवं बजेट तथा कार्यक्रम तर्जुमा समितिको संयोजकको हैसियतले आगामी आर्थिक वर्ष २०८०/०८१ को बजेट तथा कार्यक्रम प्रस्तुत गर्ने अनुमति चाहन्छु ।

**आदरणीय सभाध्यक्ष ज्यू !**

१. मुलुक संघीय लोकतान्त्रिक गणतन्त्रमा गएसँगै नेपालको संविधान २०७२ बमोजिम गठित स्थानीय तहको दोश्रो निर्वाचन पछिको दोश्रो वर्षको अनुमानित आय र व्ययको अनुमान बजेट तथा कार्यक्रमको माध्यमबाट यस गरिमामय सभामा प्रस्तुत गर्न पाउँदा आफुलाई गौरवशाली ठानेको छु । यस महत्वपूर्ण समयमा नेपालमा संघीय लोकतान्त्रिक गणतन्त्र स्थापनाको लागि जीवन उत्सर्ग गर्ने वीर शहिदहरूलाई सम्झँदै भावपूर्ण श्रद्धा सुमन अर्पण गर्न चाहन्छु ।

२. नेपालको संविधानले प्रदान गरेको अधिकार बमोजिम जनमत प्राप्त स्थानीय सरकारको उपाध्यक्षको हैसियतबाट आगामी आर्थिक वर्ष २०८०/०८१ को बजेट प्रस्तुत गरिरहँदा दंगीशरण गाउँपालिकाको समग्र शिक्षा, स्वास्थ्य, सामाजिक तथा आर्थिक विकास, सामाजिक न्याय, पूर्वाधार विकासको माध्यमबाट "हाम्रो प्रण, समुन्नत दंगीशरण" भन्ने हाम्रो मूल नारालाई साकार पार्न सम्पूर्ण जनप्रतिनिधी, राजनैतिक दल, राष्ट्रसेवक कर्मचारी, शिक्षक, बुद्धिजीवी, समाजसेवी सबैबाट आवश्यक सहयोगको अपेक्षा गर्दछु ।

३. विश्वव्यापी आर्थिक मन्दीको असरले थिलाथिला पारेको अर्थतन्त्रको यस विषम परिस्थितिमा उपलब्ध सीमित श्रोत र साधनको परिचालन गरी समुन्नतिको लक्ष्य हासिल गर्नु निकै चुनौतिपूर्ण रहेको हामी सबैलाई महशुस भएकै छ । तथापि हामीसँग उपलब्ध श्रोतको समानुपातिक र न्यायपूर्ण परिचालनको माध्यमबाट विकासको लक्ष्य हासिल गर्नु आजको आवश्यकता हो ।

४. आगामी आर्थिक वर्ष २०८०/०८१ को वार्षिक बजेट तथा कार्यक्रम तर्जुमा गर्दा बजेटका प्रचलित सिद्धान्त, मूल्य तथा मान्यता, नेपालको संविधान, २०७२ र स्थानीय सरकार सञ्चालन ऐन, २०७४ ले निर्दिष्ट गरेका क्षेत्राधिकार, संघीय तथा प्रादेशिक विषय क्षेत्रगत नीति तथा योजनाहरू, नेपालको दिगो विकासका लक्ष्यको अवस्था र मार्गचित्र २०१६-२०३० ले परिलक्षित गरेका मार्गदर्शन, स्थानीय तहको योजना दिग्दर्शन, २०७८ र सार्वभौम दंगीशरणवासी जनता र जनमतका आधारमा निर्वाचित

जनप्रतिनिधीहरूको भावना समेतलाई आत्मसात गरी यो वार्षिक बजेट तथा कार्यक्रम तयार गर्ने प्रयास गरेको छु ।

**सभाध्यक्ष महोदय,**

५. अब म चालु आ.व. २०७९/०८० मा हासिल भएका केही प्रमुख उपलब्धीहरू प्रस्तुत गर्ने अनुमति चाहन्छु

(क) राप्ती आँखा अस्पताल रक्षाचौरसँगको सहकार्यमा उज्यालो आँखा कार्यक्रमबाट हालसम्म जम्मा १२० जनाको मोतियाबिन्दुको निःशुल्क सल्यक्रिया गरिएको छ ।

(ख) छोरी सम्मान कार्यक्रम मार्फत हालसम्म जम्मा ११३ जना बालिकाको नाममा बैंक खाता खोली मासिक रु. ३००/- का दरले रकम जम्मा गरिएको छ ।

(ग) सुत्केरी पोषण प्रोत्साहन कार्यक्रम मार्फत जम्मा १२२ जना सुत्केरी महिलाहरूलाई नेपाल सरकारबाट प्रदान गरिने यातायात तथा गर्भजाँच उत्प्रेरणाका अतिरिक्त रु. ३२००/- (तीन हजार दुई सय) थप पोषण प्रोत्साहन खर्च बापत वितरण गरिएको छ ।

(घ) जेष्ठ नागरिक, अपाङ्ग, अशक्त, गर्भवती स्वास्थ्य सुधार कार्यक्रम मार्फत हालसम्म जम्मा १३२ दिर्घरोगीहरूलाई निःशुल्क औषधी तथा प्रयोगशाला सेवा उपलब्ध गराइएको छ ।

(ङ) दंगीशरणको गौरवको रूपमा रहेको १५ सैयाको दंगीशरण आधारभूत अस्पतालको भवन निर्माण सम्पन्न भई अस्पताल सञ्चालनको तयारीमा रहेको छ ।

(च) गाउँपालिकाको प्रशासनिक भवनको निर्माण सम्पन्न हुने क्रममा रहेको छ ।

(छ) चालु आ.व.मा जम्मा ८ कि.मी. बाटोको नयाँ ट्रयाक खोल्ने, १० कि.मी. बाटोको स्तरोन्नती गरी ग्राभेल गर्ने तथा १ कि.मी. बाटो कालोपत्रे गरिएको छ ।

(ज) जम्मा ४३५ जना किसान, कृषक समूह तथा कृषि फर्महरूलाई उन्नत जातको खाद्यान्न बाली, तरकारीको विउविजन वितरण गरिएको छ भने ७८ वटा कृषक समूह, ३ वटा सहकारी र ४ वटा कृषि फर्महरूलाई कृषि उपकरणहरू वितरण गरिएको छ ।

(झ) जम्मा ५४५८ घरधुरीले पशु पन्छिँको उपचार सेवा लिएका छन् । ५४ जना कृषकले आफ्ना पशुहरूलाई कृत्रिम गर्भाधान सेवा, १३६ जना कृषकले प्रयोगशाला सेवा र ४२६ जनाले बन्ध्याकरण सेवा लिएका छन् ।

- (ज) दंगीशरण गाउँपालिकाको स्थानीय पाठ्यक्रम निर्माण हुने क्रममा रहेको छ ।
- (ट) अध्यक्ष कप फुटबल तथा भलिबल प्रतियोगिता र राष्ट्रपति रनिङ्ग शील्ड प्रतियोगिता सफलतापूर्वक सम्पन्न गरिएको छ ।
- (ठ) बिरेन्द्र नमुना माध्यमिक विद्यालयको नयाँ भवन निर्माण सम्पन्न भई सोहि भवनबाट पठनपाठन शुरू गरिएको छ । थप भवन निर्माणाधिन रहेको छ ।
- (ड) सामाजिक सुरक्षा भत्ता सम्बन्धित वडामा नै पुगेर वितरण गर्ने कार्यको थालनी गरिएको छ ।
- (ढ) गाउँपालिकाबाट खरिद हुने सामानहरू विद्युतीय माध्यमबाट टेण्डर आह्वान गरी उल्लेखनीय रकमको बचत गरिएको छ ।
- (ण) हालसम्म जम्मा ३० वटा ऐन, ४ वटा नियमावली, ४१ वटा कार्यविधि, ४ वटा मापदण्ड, ५ वटा नीति, १ वटा निर्देशिका, २ वटा कार्ययोजना तथा अन्य २ गरी जम्मा ८९ वटा कानून निर्माण गरिएको छ ।
- (त) गाउँपालिकाबाट हुने फजुल खर्च नियन्त्रण गरी आर्थिक मितव्ययिताको शुरूवात गरिएको छ ।

#### सभाध्यक्ष महोदय,

६. आर्थिक वर्ष २०८०/०८१ को बजेटका प्रमुख उद्देश्यहरू निम्नानुसार रहेका छन्

- (क) वित्तीय तथा प्रशासनिक सुशासनको माध्यमबाट सीमित श्रोत र साधनको अधिकतम् परिचालन गरी समुन्नतिको लक्ष्य हासिल गर्नु
- (ख) शिक्षा, स्वास्थ्य, सामाजिक न्याय, लैङ्गिक समानता, रोजगारीको सिर्जना, पूर्वाधार विकास गरी मानव विकास सूचकाङ्कमा सुधार गर्नु
- (ग) शैक्षिक सुधार गरी गुणस्तरीय शिक्षाको प्रत्याभूति गर्नु
- (घ) स्वास्थ्य सेवामा सुधार गरी गुणस्तरीय स्वास्थ्य सेवाको विकास गर्नु
- (ड) कृषि तथा पशुपालन व्यवसायमा सुधार गरी आत्मनिर्भरता उन्मुख गराउनु
- (च) कृषि उत्पादकत्व वृद्धि गर्नु
- (छ) क्रमागत योजनाहरू सम्पन्न गर्नु

- (ज) पर्यटन पूर्वाधार विकास गरी आम्दानीका श्रोतहरू जुटाउनु
- (ट) राज्यबाट प्रदान गरिने सेवा सुविधामा विपन्न, महिला, एकल महिला, दलित, अपाङ्ग तथा असहायहरूको पहुँच सुनिश्चित गर्नु
- (ठ) सक्षम र सुदृढ स्थानीय सरकार बनाई सुशासन कायम गर्ने र विधिपूर्वक सेवा प्रवाह गर्ने ।
७. आगामी आर्थिक वर्ष २०८०/०८१ को बजेटका प्राथमिकताका आधारहरू निम्नानुसार रहेका छन्
- (क) शिक्षा तथा स्वास्थ्य क्षेत्रको विकासको लागि आधुनिक सूचना तथा प्रविधिहरूको उपयोग गर्ने
- (ख) वित्तीय तथा प्रशासनिक सुशासन कायम गरी सीमित श्रोत र साधनको अधिकतम् रूपमा उपयोग गर्ने
- (ग) रोजगारी सिर्जना गर्ने खालका योजना तथा कार्यक्रमहरूको तर्जुमा गर्ने
- (घ) सामाजिक तथा आर्थिक विकास गरी गरिबी निवारणमा टेवा पुर्याउने
- (ङ) उत्पादनमूलक तथा छिटो प्रतिफल दिने खालका योजनाहरूमा राजश्व परिचालन गर्ने
- (च) स्थानीय श्रोत तथा साधनहरूको अधिकतम् परिचालन गरी जनसहभागिता जुटाउने
- (छ) लैङ्गिक समानता तथा सामाजिक समावेशीकरण अभिवृद्धि गर्ने
- (ज) कम खर्चमा धेरै प्रतिफल दिने तथा स्थानीय सीप र दक्षताको उपयोग गर्ने
- (झ) मानवीय सूचकाङ्क माथि उठाउन योगदान दिने
- (ञ) दिगो विकासको लक्ष्य हासिल गर्ने, वातावरण संरक्षण तथा विपद व्यवस्थापनमा योगदान दिने
- (ट) सेवा प्रवाहको गुणस्तर सुधार, संस्थागत विकास तथा सुशासनमा सहयोग पुर्याउने ।

**आदरणीय सभाध्यक्ष महोदय,**

८. अब म आगामी आर्थिक वर्ष २०८०/०८१ मा यस गाउँपालिकामा आम्दानी हुने अनुमान गरिएका श्रोतहरूबाट प्राप्त हुने रकमको विवरण प्रस्तुत गर्ने अनुमति चाहन्छु

- (क) आन्तरिक राजश्वबाट जम्मा रू. १ करोड ३५ लाख
- (ख) संघीय सरकारबाट प्राप्त हुने अनुदान जम्मा रू. २७ करोड ५१ लाख

(ग) प्रदेश सरकारबाट हुने अनुदान जम्मा रू. २ करोड ९५ लाख ८८ हजार

(घ) राजश्व बाँडफाँडबाट प्राप्त हुने जम्मा रू. ८ करोड ४० लाख ५१ हजार ५ सय

(घ) सञ्चित कोषमा जम्मा हुने रकम रू. ३ करोड ३९ लाख ३० हजार ५ सय

उपरोक्त श्रोतबाट जम्मा रू. ४३ करोड ६१ लाख ७० हजार आय हुने लक्ष्य प्रस्ताव गरेको छु ।

क्र.सं.	श्रोतको अनुमान	आ.व. २०८०/०८१ को अनुमानित आय
१	संघीय वित्तिय समानिकरण अनुदान	९ करोड २३ लाख
२	संघीय सशर्त अनुदान-चालु	१३ करोड ९ लाख
३	संघीय सशर्त अनुदान-पूँजिगत	३ करोड ७९ लाख
४	संघीय समपुरक अनुदान	५० लाख
५	संघीय विशेष अनुदान-चालु	०
६	संघीय विशेष अनुदान-पूँजिगत	९० लाख
७	संघिय राजश्व बाँडफाँडबाट प्राप्त हुने आय	८ करोड ६ लाख ९० हजार ५ सय
८	प्रदेश वित्तिय समानिकरण अनुदान	६४ लाख ३८ हजार
९	प्रदेश सशर्त अनुदान-चालु	४६ लाख ५० हजार
१०	प्रदेश सशर्त अनुदान-पूँजिगत	८५ लाख
११	प्रदेश समपुरक समपुरक अनुदान	१ करोड
१२	प्रदेश विशेष अनुदान-पूँजिगत	०
१३	प्रदेश राजश्व बाँडफाँडबाट प्राप्त हुने आय	३३ लाख ६१ हजार
१४	स्थानीय राजश्व बाँडफाँडबाट प्राप्त हुने आय	५७ लाख १ सय
१५	आन्तरिक राजश्व	७७ लाख ९९ हजार ९ सय (सतहत्तर लाख उनान्सय हजार नौ सय)
१६	सञ्चित कोषमा मौज्दात रहने रकम	३ करोड ३९ लाख ३० हजार ५ सय
	जम्मा	४३ करोड ६१ लाख ७० हजार

आय सम्बन्धी विस्तृत विवरण अनुसूचि-१ मा राखेको छु ।

९. सशर्त अनुदान वापत संघीय सरकारबाट प्राप्त हुने रू. १६ करोड ८८ लाख, संघीय विशेष अनुदान रू. ९० लाख तथा प्रदेश सरकारबाट प्राप्त हुने रू. १ करोड ३१ लाख ५० हजार बजेटमा नै सम्पन्न

गर्नुपर्ने क्रियाकलापहरू तोकेर पठाइएको हुनाले जे जस्तो अवस्थामा प्राप्त हुन्छ सोहि अनुसार नै खर्च हुने गरी यस बजेट तथा कार्यक्रममा समावेश गरिएको छ ।

१०. माथि उल्लेखित आय शिर्षकबाट प्राप्त हुने जम्मा रू. ४३ करोड ६१ लाख ७० हजार मध्ये सशर्त तर्फको जम्मा रू. १८ करोड १९ लाख ५० हजार र विशेष अनुदान रू. ९० लाख कटाई बाँकी रहन आएको रू. २४ करोड ५२ लाख २० हजार लाई निम्नलिखित क्षेत्रहरूमा खर्च हुने गरी बजेट प्रस्ताव गरेको छु ।

क्र.सं.	खर्च शिर्षक	विनियोजित रकम	कैफियत
१	प्रशासनिक	८ करोड १५ लाख १८ हजार	
२	कृषि	२० लाख	
३	पशुपंछि विकास	२५ लाख	
४	शिक्षा	१ करोड ३७ लाख ३० हजार	
५	युवा तथा खेलकूद	१७ लाख	
६	स्वास्थ्य	७५ लाख २ हजार	
७	महिला, बालबालिका तथा जेष्ठ नागरिक	२८ लाख २० हजार	
८	भाषा, कला तथा संस्कृति	७ लाख ५० हजार	
९	सुशासन तथा अन्तरसम्बन्धित क्षेत्र	९८ लाख	
१०	वडा मार्फत सञ्चालन हुने कार्यक्रमहरू	३ करोड ५० लाख	
११	अनिवार्य दायित्व	४ करोड ४५ लाख	
१२	पालिका मार्फत सञ्चालन हुने कार्यक्रमहरू	१ करोड ४५ लाख	
१३	वन तथा वातावरण	९ लाख	
१४	भूमि व्यवस्थापन	२५ लाख	
१५	मर्मत सम्भार कोष	२५ लाख	
१६	कृषि तथा पशु उद्यमशिलतामा आधारित परियोजना- हेफर	८० लाख	
१७	समपुरक कोष	१ करोड ५० लाख	
	कूल जम्मा	२४ करोड ५२ लाख २० हजार	

यसरी चालु खर्च तर्फ जम्मा रू. २७ करोड ५३ लाख १८ हजार अर्थात ६३.१२ प्रतिशत र पुँजिगत खर्च तर्फ जम्मा रू. १६ करोड ८ लाख ५२ हजार अर्थात ३६.८८ प्रतिशत रहेको छ ।

११. विश्वव्यापी आर्थिक मन्दीको असर, बजेटको संकुचन, आन्तरिक आम्दानीका क्षेत्रहरूको सीमितता, बोझिलो प्रशासनिक खर्च, बढ्दो जनअपेक्षाका कारण सोचे अनुसारका लोकप्रिय कार्यक्रमको व्यवस्था गर्न नसकिएको भएतापनि सञ्चालनमा रहेका कार्यक्रमलाई निरन्तरता तथा केही नयाँ कार्यक्रम ल्याउने प्रयास गरिएको छ ।

१२. चालु आर्थिक वर्षदेखि सञ्चालनमा रहेका उज्यालो आँखा कार्यक्रम, छोरी सम्मान, सुत्केरी पोषण प्रोत्साहन भत्ता, जेष्ठ नागरिक, सुत्केरी, अपाङ्ग तथा विपन्न नागरिक स्वास्थ्य स्याहार कार्यक्रमलाई आगामी आर्थिक वर्षमा पनि निरन्तरता दिइनेछ । यसको लागि आवश्यक रकम विनियोजन गरेको छु ।

१३. कृषि क्षेत्रलाई प्राथमिकतामा राखेर कृषकहरूलाई लागत अनुदानमा दिइँदै आएको उन्नत वीउ विजन वितरण, कृषि सामग्री वितरण, जैविक खेतिको विकास, कृषि व्यवसायको आधुनिकीकरण गर्नको लागि आवश्यक बजेटको व्यवस्था गरेको छु ।

१४. पशु पालन व्यवसायलाई सुदृढिकरण गरी आम्दानी गर्नको लागि औषधीको व्यवस्था, खोप, पशु नस्ल सुधार कार्यक्रमको लागि आवश्यक रकम विनियोजन गरेको छु । हेफर प्रोजेक्टसँगको साझेदारीमा पशुपालन व्यवसाय प्रवर्द्धन कार्यक्रमलाई निरन्तरता दिनको लागि रकमको व्यवस्था गरेको छु । यसै वर्षदेखि पशु बीमा कार्यक्रम शुरू गरिनेछ ।

१५. संघीय सरकारसँगको साझेदारीमा निर्माण हुन लागेको बिजुलीपुर सिचाई आयोजनाको लागि रू. ५०,००,०००/- (पचास लाख) विनियोजन गरेको छु । यसबाट उक्त क्षेत्रको जमिनमा सिचाई सुविधा पुग्न गई कृषि उत्पादन बढ्नेछ ।

१६. १५ सैयाको दंगीशरण आधारभूत अस्पताल आगामी आर्थिक वर्षदेखि सञ्चालन हुने गरी व्यवस्था मिलाएको छु । यसको लागि जम्मा रू. २०,००,०००/- (बीस लाख) विनियोजन गरेको छु ।

१७. नमुना स्वास्थ्य संस्था सञ्चालन कोषको लागि रकम विनियोजन गरेको छु ।

१८. विगत आर्थिक वर्षदेखि निर्माण शुरू गरिएका क्रमागत सडक योजनाहरूलाई निरन्तरता दिने गरी आवश्यक रकमको व्यवस्था गरेको छु ।



१९. संघीय सरकारको विशेष अनुदानमा नमुना दलित वस्ती विकासको कार्य सञ्चालन गरिनेछ । यसको लागि रू. ९०,००,०००/- (नब्बे लाख रूपैयाँको व्यवस्था गरिएको छ ।
२०. वडा विकास कार्यक्रम अन्तर्गत हरेक वडाको कम्तिमा रू. ५०,००,०००/- (पचास लाख) को व्यवस्था गरेको छु ।
२०. विषयगत शाखा र वडा विकास कार्यक्रम अन्तर्गत सञ्चालन हुने कार्यक्रमहरूमा दोहोरोपन नहुने गरी व्यवस्था मिलाएको छु ।
२१. हिंसा पिडितहरूको उद्धार तथा राहतको लागि उपाध्यक्ष हिंसा पिडित उद्धार कोषको व्यवस्था गरेको छु ।
२२. अपाङ्ग, दलित, एकल महिला, अल्पसंख्यक, महिला, बालबालिकाहरूको सशक्तिकरण तथा क्षमता अभिवृद्धिको लागि कार्यक्रम सञ्चालन गर्न आवश्यक रकमको व्यवस्था गरेको छु ।
२३. दंगीशरण गाउँपालिकाभित्र रहेका पर्यटकीय क्षेत्रहरूको विकासको लागि सम्भाव्यता अध्ययनको कार्यको थालनी गरिनेछ । यसको लागि आवश्यक रकमको व्यवस्था गरेको छु ।
२४. थारू जातिको भाषा, संस्कृति, कलाको संरक्षणको लागि कार्यक्रमहरू सञ्चालन गरिनेछन् । यसको लागि रकम छुट्याएको छु । महिलाहरूको महान चाड हरितालिका तीज पर्वको अवसरमा प्रतियोगितात्मक तीज गीत प्रतियोगिता सञ्चालन गर्न आवश्यक रकम विनियोजन गरेको छु ।
२५. जेष्ठ नागरिकहरूको लागि कार्यक्रम सञ्चालन गर्न रकमको व्यवस्था गरेको छु ।
२६. व्यायामशाला निर्माणको लागि आवश्यक रकम को व्यवस्था गरेको छु ।
२७. संघीय सरकारको अनुदानमा कुकुर खैला मायाखोला तथा दंगीशरण-६ को खडकपुर र तुलसीपुर-२ पोटली जोड्ने चिरेगाड खोलामा झोलुङ्गे पुल निर्माण गरिनेछ ।
२८. दमारगाउँ-बाँकी हुँदै फुर्केसल्ली सम्मको सडक निर्माणको लागि प्रदेश सरकारसँगको सहकार्यमा कार्य गर्ने गरी व्यवस्था मिलाएको छु ।
२९. हरियाली प्रवर्द्धन कार्यक्रम अन्तर्गत पोटली देखि बैवाड सडकको दुबै छेउमा वृक्षारोपण गरिनेछ । यसको लागि रू. ९ लाख विनियोजन गरेको छु ।

३०. दंगीशरण गाउँपालिकाबाट सञ्चालित कार्यक्रमहरूमा अपनत्व ग्रहण गर्न र स्थानीय अर्थतन्त्रलाई क्रमिक रूपमा आत्मनिर्भरता तर्फ लैजान राजस्व वृद्धि गर्ने उद्देश्यले केही शीर्षकहरूका राजस्व तथा दस्तुरका दरमा सामान्य वृद्धि गर्ने प्रयास गरेको छु ।

प्रस्तुत आर्थिक वर्ष २०८०/०८१ को वार्षिक योजना तथा कार्यक्रमहरूको कार्यान्वयनबाट दंगीशरण गाउँपालिकाको आर्थिक, सामाजिक, शैक्षिक, स्वास्थ्य तथा पूर्वाधारका क्षेत्रमा आशातित प्रगति हुने अपेक्षा गरेको छु । यहाँ प्रस्तुत वार्षिक योजना तथा कार्यक्रमहरूको सफल कार्यान्वयनबाट मात्र "हाम्रो प्रण, समुन्नत दंगीशरण" भन्ने नारालाई सार्थक बनाउन सकिन्छ । यो बजेटले गरेका व्यवस्था गरेका योजना तथा कार्यान्वयनमा सम्पूर्ण जनप्रतिनिधी, राजनैतिक दल, राष्ट्रसेवक कर्मचारी, शिक्षक, बुद्धिजिवी, नागरिक समाज, समाजसेवी तथा सरकारी एवं गैरसरकारी संघसंगठन सबै क्षेत्रबाट आवश्यक सहयोग हुने नै छ आशा गरेको छु ।

अन्तमा यो वार्षिक योजना तथा कार्यक्रम तयार गर्न अहोरात्र खटि काम गर्नुहुने जनप्रतिनिधी, राष्ट्रसेवक कर्मचारी लगायत सबैको योगदानको उच्च मूल्याङ्कन गर्दै सम्मान गर्न चाहन्छु । प्रत्यक्ष अप्रत्यक्ष रूपले सहयोग गर्ने सबैलाई हार्दिक धन्यवाद दिन चाहन्छु ।

धन्यवाद !

पिमाकुमारी वली खड्का  
(उपाध्यक्ष)

मिति २०८० साल असाढ १० गते